

Qaddis Ġdid

Maurice Mifsud Bonnici

Ftit wara l-ewwel nofs tas-snin sittin tas-seklu li għadda, San Pawl tat-Targa kien post li kien għadu mghammar bi ftit bini antik li fih mhux żgur kienu jghixu hmistax-il familja. Dawn kienu miġbura l-aktar fid-djar qrib il-kappella helwa ta' dal-lokal, iddedikata lin-Nawfragju ta' San Pawl, bl-istatwa ta' dan l-appostlu, tant mahbub mill-Maltin, imwaqqfa maestozament fuq iz-zuntier il-baxx ta' dil-kappella. Mill-bqija, il-post kien għadu lokal vergni, kif Alla halqu, hlief għal żewġ barrieri fin-naha t'isfel li kienu jnigġsu l-ambjent madwarhom bit-trabijiet li kienu jtajru, u bil-furnelli li kienu jisplodu biex jaqtgħu l-blat żonqri u samm ta' dal-post, u jdawruh fi żrar ta' kull daqs tant mehtieg għall-konkos.

F'dil-ġenna ta' l-art mar jistrieħ, dawk iż-żminijiet, il-Markiż John Scicluna, bniedem magħruf għall-ġenerożità u t-tjubija tiegħu. Sinjur magħluq fih innifsu, bniedem tar-ruħ, filantropu, speċjalment ma' l-ordnijiet reliġjużi, u hwejjeg tal-Knisja. Mar joqgħod f'dar arjuża tefgħa ta' ġebbla bogħod mill-kappella.

Ftit granet wara li wasal kien qiegħed quddiem id-dar tiegħu jitpaxxa bil-kwiet u bil-veduta, jimla l-pulmuni b'dik l-arja safja ta' l-ghelieqi quddiemu, meta waqfet titkellem miegħu Tereza Xuereb, mara dħulija li kienet minn hafna snin qabel, u għadha sa llum, tgħix f'dar żghira mal-ġenb fuq ix-xellug tal-kappella. Tereza ntebhet li dan is-sinjur kien ġdid għall-post, u li għalhekk sar ġar ġdid tagħha.

Malajr għamlu hbieb wara li hi introduċiet ruħha miegħu, u wara li hadet minn fomm u li hu mar joqgħod hemm għall-kwiet. Tereza għarfet li hu tat-tajjeb. L-imġiba tiegħu din kienet turiha. Barra minn hekk waqt il-

konversazzjoni talabha tghidlu jekk tafx b'xi żewġt irġiel afdati tajjeb li hu xtaq jimpjega mieghu bhala għassiesa, wiehed għal filghodu u l-iehor għal billejl. Hi rrakkomandatlu lil Pietru u lil huh Peppi li kienu wkoll minn San Pawl tat-Tarġa, u magħrufa sewwa minn Tereża.

Minhabba li fit-tahdita dan is-sinjur baqa' ma qalx min hu, Tereża għelbitha l-kurżità u staqsietu b'nofs dahka:

"Sinjur, x'nibdew insejhulek ahna ta' dar-ralah żghir li fih inti ġejt tghix magħna?"

"Jien, Tereża, jisimni l-Markiz Scicluna," wegħibha b'umiltà kbira das-sinjur.

"Eh tajjeb Sur Markiz," hatfitu fil-kelma Tereża. "Tghidx kieku tghaddilniex kelma biex il-kappella tagħna, li ilha snin magħluqa, terġa' tinfetah u jagħmlulna fiha quddiesa nhar ta' Hadd għalina u għalik?"

Il-Markiz urieha li kien sejjer jghinha.

"Għax Sur Markiz ha nġhidlek, mhux sewwa li dil-kappella tagħna qegħdin issa jużawha biex jiżbghu fiha l-armar tal-festa tal-Bambina!" kompiet tghidlu Tereża biex żgur tiehu minghandu dak li talbitu.

Infatti l-Markiz wegħedha li malli jidhol ġewwa kien sa jċempel lill-Arċipriet tan-Naxxar, li hu kien jaf sewwa minhabba li n-Naxxar il-Markiz kellu palazz tiegħu, u fil-knisja parrokkjali tan-Naxxar kien għamel bosta benefikati.

Waqt li Tereża kienet sejra bil-lajma lura lejn darha, tieqaf titkellem ma' kull min iltaqgħet fit-triq, kienet għadha lanqas laħqet il-bieb ta' barra tagħha li ma ratx lill-Arċipriet Said nieżel lejn id-dar tal-Markiz.

"Il-Markiz ta' kelmtu!" qalet f'qalbha Tereża.

Fuq kikkra te u gallettini, il-Markiz kixef ma' l-Arċipriet dak li sema' minghand Tereża, u wera x'kellu f'mohħu fuq il-kappella ta' San Pawl tat-Tarġa. Wegħdu li jghinu finanzjarjament biex jagħti hajja lil dil-kappella għal snin abbandunata. Wiegħdu li johloq fondi għal żewġ quddisiet nhar ta' Hadd, u ohra għall-ewwel Ġimgha tax-xahar, kif ukoll xi quddiesi bl-Ingliz. Rigward it-tagħmir tal-kappella minn ġewwa, u xogħlijiet minn barra, it-tnejn ftehmli li jiltaqgħu l-ghada wara nofsinhar fil-kappella biex flimkien jaraw x'kien hemm bżonn isir.

Maz-żmien, barra miż-żewġ quddisiet tal-Hadd u dik ta' l-ewwel Ġimgha tax-xahar, żdiedet dik tas-Sibt filghaxija li tagħmel tajjeb għall-quddies tal-Hadd. Ġie Ġizwita habrieki li barra l-quddiesi tas-Sibt filghaxija beda jqaddes quddiesi filghaxija nhar ta' Erbgha u l-Ġimgha.

Nhar ta' Sibt filghaxija l-kappella ta' San Pawl Tat-Tarġa tkun dejjem mimlija daqs bajda bin-nies tal-lokal, u ohrajn li jiġu għaliha minn barra r-ralah.

F'wahda minn dawn il-quddisiet tas-Sibt filghaxija, man-nies li jattendu bi ħġarhom hass li għandu dritt jidhol fil-kappella werżieq ta' billejl, jew ahjar grillu. Waqt il-quddiesa meta n-nies bdew jgħannu l-innijiet, dan beda żarżar l-innijiet tiegħu li għallmu l-Mulej. Tant kien herqan fiż-żarżir tiegħu lejn il-Mulej, li anki waqt l-elevazzjoni, meta l-fidili kienu siekta u miġbura fihom infushom jitolbu, u meta s-sinjur li jgħin il-quddiesa beda jċenċel il-ġnieġel li kien ukoll xtara darba l-Markiż, dal-grillu kompli biż-żarżir tiegħu jfahhar lill-Mulej kif jaf hu. Anzi meta sema' ċ-ċenċil tal-ġnieġel, zied ir-ritmu taz-żarżir tiegħu. Dan iż-żarżir, ħiereġ mill-qalb ċkejna tal-grillu, ġibed l-attenzjoni ta' kulhadd. Iż-żarżir tiegħu, għalkemm sinkopat u stunat għall-widna tal-fidili, ha prominenzja fuq l-ghana intunata ta' dawk prezenti, waqt li kien jinħass li ġej minn kullimkien. Kulhadd beda jħares lejn l-art biex jipprova jarah, iżda hu kien imgeddes f'rokna fid-dahla tal-bieb tal-ġenb tax-xellug li ma tintużax ħlief biex jaħżnu fiha, wara purtiera tad-damask ahmar, it-tagħmir tal-kappella.

Pietru u Tessie, li jiehdu ħsieb il-kappella, bdew jinkwetaw ruhhom għal din id-distrazzjoni, iżda dak il-ħin ma setgħu jagħmlu xejn. Il-grillu hass li ma kien qed jagħmel xejn ħazin. Kien qed jirringrazzja, kif jaf hu, lill-Mulej talli jipprovdilu t-tadam fir-raba' fil-viċin. Hass ċertu ferħ f'qalbu għax iż-żarżir tiegħu kien talb ġenwin, u jekk il-fidili hassew li għandhom jagħtu ġieħ lill-Mulej bil-kant tagħhom, hu hass li għandu dritt jagħmel l-istess biż-żarżir tiegħu. Iżda ż-żarżir tal-grillu l-fidili hassewh jistona fejn il-kant angeliku tagħhom.

Hassew li l-Mulej il-kant tagħhom biss kien qed jiehdu gost jisma' u għalhekk, wara l-quddiesa, waqt li l-grillu baqa' jagħti ġieħ lill-Mulej meta l-fidili telqu lill-Mulej wahdu msakkar fit-tabernaklu, Pietru u Tessie u tnejn min-nies li baqgħu magħhom fil-kappella bdew ifittxu lill-povru grillu. Ressqu l-purtiera mal-ġenb tad-dahla tal-bieb ta' fuq ix-xellug. Nehhew min-nofs iż-żewġ ġinokkjaturi u s-siġġijiet tagħhom. Warrbu min-nofs it-tapit ahmar irrumblat tat-tiġijiet.

Issa l-grillu, li sema' dawn il-hsejjes kollha madwaru waqaf iżarżar u kompli jitgeddes fir-rokna, għax Alla tah is-sens ta' biża', bħal ma ta lill-bnedmin, meta jkun ġej il-ghawġ. U l-ghawġ kien verament fil-qrib, għax erba' bnedmin kienu warajh minhabba li fehmu li hemm ma kienx postu.

Meta kixfuh u hu ra tmien saqajn resqin lejha, għalkemm kompli jitgeddes aktar fir-rokna hass li ħajtu kienet fil-periklu. Żarżar tnejn bil-ħniena biex jgħidilhom li hu għandu dritt daqshom ifahhar lill-Mulej biż-żarżir tiegħu, għax hu jkanta bħalhom ma kienx jaf. Iżda l-bnedmin lill-grillu ma fehmux. It-tmien żraben goffi baqgħu dejjem resqin lejha. Issa ma kienx il-ħin li jitlob għad-drittijiet tiegħu u minn qalbu ċ-ċkejna żarżar talba ta' ħniena:

“Almenu halluni nohroġ minn hawn, la intom tqisu li dan hu post biss taghkom. Halluni nerga’ mmur fl-ghalqa faċċata biex nerga’ nkun hieles.”

Izda diż-żarżira twila ta’ hniena, dawn il-fidili iktar hassewha ttihom fastidju.

Issa t-tmien żraben kixfuh u ppruvaw jilhqih waqt li hu tant baqa’ jitgeddes fir-rokna li bis-saqajn ta’ wara beda tiela’ mal-hajt. Żarbun minnhom laqtu f’genb wiehed. Hass wegħha kbira u flok iżarżar issa beda jwerżaq. Izda xorta l-fidili ma tawx widen. Żarbun iehor hadlu ż-żewġ saqajn ta’ quddiem. L-uġigh żdied u miegħu t-twerżiq. Iz-żraben ma qatghux qalbhom u komplew jassaltawh. Fl-ahhar, wiehed minnhom laħqu sewwa u għaffiġlu rasu. Il-grillu waqaf iwerżaq, fetah ġwinħajh u waqaf jghix.

Il-fidili ġabruħ mill-art u b’wiċċ imqarras tefghuh barra fuq iz-zuntier għall-irfis tal-fidili. Reġġhu dahhlu f’posthom l-affarijiet li harġu mid-dahla tal-bieb tax-xellug. Għattewhom bil-purtiera bħal qisu ma ġara xejn u telqu lejn darhom kuntenti li sodisfatti li taw is-servizz tagħhom lill-Mulej daqs kieku kienu Kruċjati tal-Medju Evu. Ftit irriflettew li b’ghemilhom bla hniena wettqu att moralment kriminali quddiem Alla, għax bil-hruxija tagħhom taw martirju lil hlejqa t’Alla talli bil-mezzi li Hu stess taha, kienet qed ittih ġieh daqslikieku kienet bniedem.

U li kieku dal-grillu kien bniedem, bla l-htieġa tas-soltu postulatur, il-Knisja kienet tipproklamah, mhux Beatu, iżda mill-ewwel Qaddis, għax il-martirju tiegħu kien erojku, inekwivoku u komplet fir-rekwiziti kollha tiegħu. Kieku l-grillu kien bniedem illum fil-kalendarju tal-qaddisin kien ikollna qaddis ġdid San Grillu, Martri.